



Kunngerðablaðið A

2018

Givið út 9. februar 2018

Nr. 9

2. februar 2018

Kunngerð um fórleikameting

Við heimild í § 2, stk. 2, § 4, stk. 5, § 5, stk. 3, § 6, stk. 2, § 8 a, stk. 2 og § 9, stk. 2 í lógtingslóg nr. 67 frá 15. mai 2014 um fórleikameting, sum broytt við lógtingslóg nr. 55 frá 10. mai 2017, verður ásett:

Virkið

§ 1. Henda kunngerð fevnir um fórleikameting innan hesar útbúgvingar sambært § 3 í lógtingslógini:

- 1) Lógtingslóg um gymnasialar miðnámsútbúgvingar.
- 2) Lógtingslóg um yrkisútbúgvingar.
- 3) Lógtingslóg um stóðisútbúgving innan tøkni.
- 4) Lógtingslóg um frítíðarundirvísing v.m.
- 5) Lógtingslóg um stuttar framhaldsútbúgvingar á yrkisskúlum.
- 6) Lógtingslóg um útbúgving av manning á skipum o.ø.
- 7) Lógtingslóg um stóðisútbúgving innan fyrisitingar-, handils- og skrivstovuøkið.
- 8) Lógtingslóg um heilsuútbúgvingar.
- 9) Lógtingslóg um Fróðskaparsetur Føroya.

Stk. 2. Fyri hesar nevndu útbúgvingar, fevndar av § 3, nr. 2 og 3 í lógtingslógini, og sum eru nevndar í kunngerð um felagsreglur í yrkisnámi fyri næmingar, sum byrja útbúgvingina skúlaárið 2013/2014 ella seinni, § 1, stk. 1, nr. 1, litra a-f, er aldursmarkið at verða fórleikamettur tó í minsta lagi 30 ár, og starvsroyndirnar tó í minsta lagi 5 ár.

Samskipan og karmar fyri fórleikameting

§ 2. Einstaka fórleikametingin verður fyriskipað og framd á einum av landsstýrismanninum góðkendum stovni og í samstarvi við viðkomandi útbúgvingarstovnar.

Stk. 2. Stovnurin, ið fyriskipar og fremur fórleikametingina, metir og tekur avgerð um grundarlag fyri fórleikameting, leggur til rættis og skipar fyri, at einstaklingar verða fórleikamettir, ger av, hvørjum útbúgvingum ella yrkisgreinum, fórleikamett verður í, og nær hetta verður gjørt.

Stk. 3. Landsstýrismaðurin veitir útbúgvingarstovnum, viðkomandi fakpersónum og teimum, ið ynskja at verða fórleikamett, vegleiðing og ráðgeving, og

orðar mannagongdir í sambandi við fórleikametingina.

§ 3. Ein samskipari samskipar einstøku fórleikametingina og vegleiðir tann, ið verður fórleikamettur, sbr. § 4, stk. 1 og 5 í lógtingslógini.

Stk. 2. Samskiparin ger og leggur til rættis, saman við tí, ið verður fórleikamettur, skjalamappu, sum er persónlig, við upplýsingum um arbeiðsroyndir, skeið og skúlagongd hjá viðkomandi. Eisini kann skjalamappan fevna um metingarskjal frá aðrari fórleikameting, sbr. § 4, stk. 3 í lógtingslógini.

Stk. 3. Tann, ið verður fórleikamettur skal virkin taka lut í at fáa innihaldið í skjalamappuni so fullfíggað, sum til ber, og hevur ábyrgdina av, at upplýsingarnar í mappuni eru rættar.

Innihaldið í fórleikametingini

§ 4. Fórleikametingin er ein skipað tilgongd, har formliga verður mett um ta vitan og teir fórleikar, ið viðkomandi umsøkjari hevur. Metingin kann byggja á skúlagongd, arbeiðsroyndir, starvsvenjing, frítíðarvirksemsi, útbúgving, eftirútbúgving, sosialt arbeiði og lívsroyndir, sbr. § 4, stk. 2 í lógtingslógini.

Stk. 2. Metingin sbr. stk. 1 er grundað á samtalu millum vegleiðara, fórleikametara og fórleikametta, umframt á tilfar í skjalamappu.

Stk. 3. Í skjalamappuni skulu vera øll viðkomandi skjøl, ið kunnu hava týðning fyri fórleikametingina, so sum prógv frá skúla, viðmæli frá arbeiðsgevara, frágreiðingar um arbeiði og vunnar fórleikar, vátannir, arbeiðsroyndir, skúlagongd, starvsvenjing og eftirútbúgving.

Stk. 4. Samskiparin hevur neyvt samskifti við og vegleiðir og stuðlar tí, ið verður fórleikamettur í allari tilgongdini, og skal siggja til, at allir viðkomandi fórleikar verða skjalfestir.

§ 5. Grundað á skeiðslýsingar, námsætlanir og námsskipanir í avvarðandi útbúgving, verða gjord ein eftirlitsskrá og ein sjálvsmetingarlisti, har fórleikarnir hjá umsøkjaranum verða skrásettir.

Stk. 2. Eftirlitsskráin lýsir neyvt øll viðkomandi atlit og viðurskifti, ið havast skulu í huga, tá ið

förleikamett verður í sambandi við ávísa útbúgving ella yrkisgrein.

Stk. 3. Tann, ið verður förleikamettur skal meta um sínar egnu förleikar, ið kunnu vera av týðningi fyri förleikametingina, og skráseta förleikarnar í sjálvsmetingarlistan.

Stk. 4. Mentamálaráðið ger eftirlitsskráir, sjálvsmetingarlistar og mannagongdir annars í samstarvi við avvarðandi útbúgvingarstovnar og yrkisnevnd.

Hvussu förleikametingin verður framd

§ 6. Tey, sum stíla fyri förleikameting, t.e. samskipari og tann, ið förleikametir, skulu hava nøktandi vitan og venjing í at meta förleika sambært galdandi lóggávu innan avvarðandi øki, sbr. §§ 5-6 í lógtingslógini.

Stk. 2. Góðkendir útbúgvingarstovnar, sum gera förleikametingar, seta fakbólk við umboðum úr viðkomandi yrkisgrein ella útbúgving, sum skal vera við til at tryggja, at endamálið við förleikametingini verður rokkið, og at úrslitini frá förleikametingini eru í samsvari við tey krøv, sum eru galdandi fyri einstøku útbúgvingina, uttan mun til staðseting.

Stk. 3. Tey, ið ynskja at verða förleikamett, skulu venda sær til avvarðandi útbúgvingarstovn ella tann stovn, sum hevur yvirskipaðu samskipanina av förleikametingini um hendur, og søkja um at verða förleikamett.

§ 7. Einstaka förleikametingin er ein skipað tilgongd og fevnir um hesar tættir, sbr. § 4, stk. 1 í lógtingslógini:

- 1) At leita fram og staðfesta förleikar.
- 2) At skjalfesta förleikar.
- 3) At meta um og próvdøma förleikar.
- 4) At viðurkenna förleikar og gera niðurstøðu.

Stk. 2. Tilgongdin í sambandi við förleikameting verður fyrireikað og sett í verk í samráði og samstarvi við avvarðandi áhugapartar í yrkisgreinini og útbúgvingini, sum förleikametingin verður gjørd fyri.

Stk. 3. Umsøkjarin verður kunnaður um tilgongdina í sambandi við förleikametingina og um møgulig úrslit. Tann, ið verður förleikamettur skal fáa greiða afturboðan um støðu sína í sjálvari tilgongdini og hóskaði vegleiðing.

Stk. 4. Gjørd verður ein skanning, har mett verður um støðu umsøkjarans í mun til tey krøv, sum eru galdandi á arbeidsmarknaðinum og í avvarðandi útbúgving, og um viðkomandi er skikkaður at verða förleikamettur.

Stk. 5. Við leiðbeining og stuðli frá samskiparanum, savna luttakararnir allar upplýsingar um sín förleika í serstaka förleikamappu, sum er skjalamappan, sbr. § 3, stk. 1-3 og § 4, stk. 2 og 3. Fakkøn geva luttakarunum leiðbeining um sjálvsmeting út frá teimum viðurskiftum, sum galda í fakinum ella útbúgvingini.

Stk. 6. Útgreinan og staðfesting av förleikum fer fram á tann hátt, at fakkøn meta um almennan og

serstakan förleika hjá hvørtjum luttakara í samrøðu og við grundarlagi í upplýsingunum í skjalamappuni og sjálvsmetingarlistanum, sbr. § 5. Tá ið förleikameting verður gjørd og förleikar verða staðfestir, verður støði tikið í teimum skeiðslýsingum, námsætlanum og námsskipanum, sum eru í galdandi lóggávu fyri viðkomandi starvsgein ella útbúgving. Fjølbroyttar mannagongdir verða nýttar, og eftirmetingarhátturin skal lagast tørvinum hjá einstaka luttakaranum.

Stk. 7. Mettur förleiki hjá luttakarum verður skjalfestur og váttaður av viðkomandi útbúgvingarstovni.

Krøv í sambandi við fyriskipan av förleikameting

§ 8. Förleikametari, sum er útbúgvin í viðkomandi yrki, skal gera eftirlitsskrá, samsvarandi leiðreglum um mál og förleikar, og stýrir staðfestingartilgongdini, tá ið förleikamett verður, og skal orða niðurstøðuna.

Stk. 2. Samskipari og förleikametari gera ætlan fyri, hvussu förleikamettir persónar lúka málina í viðkomandi útbúgving.

Niðurstøðan frá förleikametingini

§ 9. Ein, ið er förleikamettur, skal hava niðurstøðuna frá förleikametingini skrivliga og harumframt fáa vegleiðing um næstu stig, ið verða tikin.

Stk. 2. Förleikametarin hevur ábyrgdina av at orða niðurstøðuna frá förleikametingini, sum leiðsla útbúgvingarstovnsins vátar, sbr. § 5, stk. 3 í lógtingslógini.

Stk. 3. Samskiparin hevur vegna útbúgvingarstovnin ábyrgdina av, at umsøkjarin fær hóskaði vegleiðing um næstu stig, ið verða tikin, sbr. § 5, stk. 3 í lógtingslógini.

Stk. 4. Útbúgvingarstovnur kann við støði í niðurstøðu frá förleikameting viðurkenna förleikar umsøkjarans sum lúkandi treytirnar fyri upptøku og møguligari stytting av lærutíð ella útbúgvingartíð, har annað ikki er galdandi, um stovnurin metir, at förleikarnir kunnu verða javnmettir við ásett upptøkukrøv og onnur förleikakrøv í sambandi við eina útbúgving ella partar av útbúgving.

Stk. 5. Niðurstøður frá förleikametingum skulu vera javngildar og sambæriligar millum útbúgvingarstovnar.

Stk. 6. Niðurstøða frá förleikameting verður lögð í dátugrunn hjá landsstýrismanninum. Við teirri skrásetingini verða óformligir förleikar og starvsroyndir sett javnt við formligar förleikar, ið eru fingnir til vega við prógvi.

Stk. 7. Stovnurin, ið stendur fyri förleikametingini, skal kunna grundgeva fyri síni niðurstøðu við tilvísing til varðveitt skjøl, um tann förleikametti biður um tað.

Rættindi og skyldur

§ 10. Einstaklingur, ið verður förleikamettur á útbúgvingarstovni, og sum ikki er innskrivaður á

stovninum, er ikki fevndur av teimum reglum, ið eru galdandi fyri næmingar ella lesandi á stovninum.

§ 11. Áðrenn tann einstaki tekur avgerð um at verða fôrleikamettur, skal hann verða kunnaður um móguliga niðurstøðu frá fôrleikametingini, verða upplýstur um, hvat málið við fôrleikametingini er, og verða kunnaður um leiklutin hjá tí fâkpersóni, ið fôrleikametir.

Stk. 2. Einstaklingurin skal verða kunnaður um, hvar hann er staddur í einari fôrleikametingartilgongd.

§ 12. Tann, ið er fôrleikamettur, hevur rætt til at fáa úrslitið av fôrleikametingini endurmett hjá tí útbúgvingarstovni, sum ábyrgist metingina, men skal í slíkum føri leggja nýggjar upplýsingar við umbønini.

Stk. 2. Ábyrgdarhavandi sær til, at úrslit frá fyrru fôrleikametingini verður endurskoðað og boðar lutakaranum frá um úrslitið.

Kærun

§ 13. Persónur, ið er fôrleikamettur, kann kæra niðurstøðu frá fôrleikameting sambært útbúgvingunum í § 3 í løgtingslógini, tó ikki um verkliga partin í nr. 2 og útbúgvingunum sambært nr. 9, til landsstýrismannin í seinasta lagi 4 vikur eftir at fôrleikametti hevur fingið niðurstøðuna frá fôrleikametingini. Kæran skal vera skrivlig.

Stk. 2. Landsstýrismaðurin sendir kærana til hoyringar hjá fôrleikamettaranum við eini svarfreist upp á 2 vikur. Landsstýrismaðurin kann, um tørvur er á tí, leingja hoyringarumfarið við somu svarfreist.

Stk. 3. Tá hoyringarumfarið er liðugt, ger landsstýrismaðurin uppskot til avgerð í kærumálinum, sum verður send pørtunum til viðmerkingar við eini svarfreist uppá 1 viku. Tá svarfreistin er farin, tekur landstýrismaðurin endaliga støðu til kærana.

Stk. 4. Landsstýrismaðurin kann staðfesta ella broyta fôrleikametingina.

Gildiskoma

§ 14. Henda kunngerð kemur í gildi dagin eftir at hon er kunngjørd

Mentamálaráðið, 2. februar 2018

Rigmor Dam (sign.)
landsstýrismaður

/ Poul Geert Hansen (sign.)